

መዓልቲ አደታት 2022

ንባባት፡ ግ.ሐ. 14:21-27፣ ራእ 21:1-5፣ ዮሐ 13:31-35

አብ አመሪካ አብ ካልኦይ ሰንበት ናይ ወርሒ ግንቦት “መዓልቲ አደታት” ተባሂሉ ክብዓል ብ1914 ዓ.ም ብፕረስደንት ዉድሮው ዊልሶን ተወሲኑ። አብ ካልእ ሃገራት እውን አብ ዝተፈላለዩ እዋን ከም ብዓል ይኸብር እዩ። በዚ ዕለት አብተን ዘብዕልኦ ሃገራት ናይ አደታት አብ ምክልኻል ሃገር፣ አብ ምምዕባል ሃገር ዝተጻወትኦ ተራን ከምኡ መሰል ደቂ ኣንስትዮ ክኸብር ከምዘልኦ ዘኪሮም ይውዕሉ።

መዓልቲ አደታት ሃይማኖታዊ ብዓል ኣይኮነን ንኹለን አደታት እምነተን ብዘየገድስ ዝምልከት እዩ። ብዛዕብኡ ምስ እምነትና ዝኸይድ ትርጉም ምሃቡ ጥቕሚ ኣልኦ። ኣቦኻን ኣደኻን ኣኸብር ዝብል ትእዛዝ እግዚአብሔር ነዚ የጠቓልሎ እዩ። አደ ክትከብር ድላይ ኣምላኽ እዩ። “መሰል ኣደ ዝሕሉ መሰል ሃገር እዩ ዝሕሉ”። ኣደ ሃገር እያ። ሃገርን ኣደን ክልተ ክቕየሩ ዘይክኣሉ እዮም።

አብ ሃገርና ጳጉሜን 3 ብናይ ግዕዝ ኣቆጻጽራ ሩፋኤል መልኣኽ ዝብዕለሉ አደታት ኣኸብረንኦ ይውዕላ። ብሓንሳብ ኮይነን ቅዳሴ ይሰምዓ ከምኡ መግቢ ሰሪሐን ብሓንሳብ መኣዲ ኣሓት ይሳተፋ። ብዝያዳ ክዓብን አብ ኩሉ ክንገርን ዝግብኦ ብዓል እዩ።

መዓልቲ አደታት ኣኸብሮትና ፍቕርናን ምስጋናና ነደታት እንገልጸሉ ፍሉይ ዕለት እዩ። በዚ ዕለት ንኹለን አደታት እንቋዕ ኣብዚ ኣብጽሓክን እናበልኩ ሰናይ ትምኒተይ እገልጸልክን። አደ ክትሕጎስ እንከላ ኩሉ እዩ ዝሕጎስ፣ አደ ክትጉሂ እንከላ ኩሉ ይጉሂ ምኽንያቱ ኣደ ማእከል ናይ ኩሉ ስለ ዝኾነት። ናይ አደታት ብዓል ናይ ኩላትና ብዓል እዩ። ኣብዚ ቍምስናና ከምኡ አብ ዝተፈላለዩ ቦታታት እትርከባ ኣብ እነዕርጎ መስዋዕቲ ቅዳሴ እንዘከርና ኣብዚ ጊዜ ትንሣኤ መንፈስ ትንሣኤ ለቢስክን መስከርቲ ኣምላኽ ክትኮና ከምኡ ንስድራኽን ንቤተ ክርስትያንክን ክትመርሓን ክትሕብሕባን ሓደራ እብል።

እዚ መዓልቲ ኣብ እምነትና እንታይ ትርጉም ኣልኦ። ከም ካቶሊካውያን እንታይ ኢና እንዝከር ዘሎና። ንስለ ዝኸሪ ድዩ ወይስ ፍሉይ መልኣኽቲ ከነምሓላልፎ ዝግብኣና ነገር ኣሎ። አብ ኣብያተ ክርስትያናትና ዳርጋ ካብ ፍርቂ ንላዕሊ ኣደታት እየን ዝሳተፋ። አብ ቤተ ክርስትያን ዘልኦን ተራ ሓደ ኣይኸሕዶን እዩ። ስለዚ ብዛዕብኡን ክንሓስብ ግቡእ እዩ። ሎሚ ኸኣ ጽቡቕ ኣጋጣሚ እዩ።

አደ ኣብ ሕብረተ ሰብ ዝለዓለ ቦታ ዝሓዘት ፍጥረት እያ። መሰረቱ ኸኣ ኣብ ቅዱስ መጽሓፍ እዩ። እግዚአብሔር ከመይ ገሩ ንሰበይቲ ከምዝፈጠራ ክነግር እንከሎ “እግዚአብሔር ኣምላኽ ድማ ንኣዳም ከቢድ ድቃስ ኣውደቐሉ። ደቂሱ ኸሎ ኸኣ ካብ ጎኑ ሓንቲ መሰንገለ ወሰደ። ነታ ሥፍራኣ ድማ ብስጋ መልኦ። እግዚአብሔር ኣምላኽ ድማ ነታ ኻብ ኣዳም ዝወሰዳ መሰንገለ ሰበይቲ ገይሩ ሠርሓ እሞ ናብ ኣዳም ኣምጽኦ ኣዳም ከኣ እዚ ዓጽሚ ኻብ ኣዕጽምተይ ሥጋ ኸኣ ካብ ሥጋይ እያ፣ ካብ ሰብኣይ ተወሲዳ እያ እሞ ሰበይተ ትብሃል በለ። ስለዚ ሰብኣይ ኣብኡን ኣዲኡን ይጋድግ ምስ ሰበይቱ ኸኣ ይወሓድ፣ ሓደ ኣካል ድማ ይኾኑ” ይብል።

ሰብ ብኣምሳል እግዚአብሔር ተፈጢሩ ዘፍ 1:27 “ኣምላኽ ድማ ብመልክዑ ሰብ ፈጠረ፣ ብመልክዑ ኣምላኽ ፈጠሮ ተባዕታይን ኣንስታይን ገሩ ፈጠሮም”። ክብሪ ወድሰብ መሰረቱ ኣብዚ

እዩ። ኩሉ ሰብ ይዕብ ይንኣስ ነዚ ጸጋ እዚ ዝተዓደለ ስለ ዝኾነ ክኹብር ክፍቀር ኩሉ መሰሉ ክሕለወሉ ድላይ ኣምላኽ እዩ። ነዚ ኣምላኽ ዝሃቦ ህያብ ከሕድግ ስልጣን ዘለዎ የለን። ኣብ ታሪኽ ደቂ ሰብ ግን ነዚ ኣምላኽ ዝሃቦ ክብርን ጸጋን ዝቐንጥጡ ቡብእዎኑ ተራእዮም ሕጂ እውን ኣለዉ። ንሰብ ኩሉ መሰሉ ኣሕዲጎም ቦቲ ንሶም ዝደልይዎን ዝብልዎን እምበር ቦቲ ኣምላኽ ካብ መጀመርያ ዝሃቦ ከይነብር መሰሉ ተገፊፉ ይነብር። ኣብ ስርዓት ግልያነት ሰብ ኣብ ደረጃ እንሰላን ንብረትን ተቐጺሩ ይሸየጥ ይልወጥ ነሩ። ኣብዚ እዋና ዝተፈላለዩ መጋበሪታት፣ ስነ ሓሳባት ከምኡ ፖሎቲካዊ መምርሒታት ንመሰል ሰብ ዝግህሱ እሞ ንሰብ ንሕና ዝሃብናካን ዝበልናካን ጥራሕ ተቐብል እናበሉ ናቶም ትምህርትን ድለትን ጥራሕ ሒዞም ነታ ኣምላኽ ዝሃቦ ህያብ ባዕሎም ዋናታታ ኮይኖም ዝነብሩ ኣብ ዓለምና መሊኦም ኣለዉ።

ነደታት ብዝርኢ እንተ ረኤና እውን ዝገደደ እዩ። ንድለት ሰብኣይ ክተማልእ ከም ዝተፈጥረት ገሮም ዝርእዩ ውሑዳት ኣይኮኑን። ቦቲ ኣምላክ ዝሃቦ ጸጋ ክንዲ እትኹብር ከም ሕስርትን ድኽምትን ፍጥረት ተራእያ ማዕረ ሰብኣይ ክብርን ሓላፍነትን ከይውሃብ ብሕጊ መምርሒ ኣብ እምነቶምን ኣብ ስርዓት ምሕደርኦም ገሮም ዝካየዱ ዓለምና መሊኦማ እዮም። ኣብ ኣደታት ዝተፈጸመን ዝፍጸም ዘሎ ዓመጽ በደል ማእለያ የብሉን። እዚ ኹሉ መበቆሉ ነታ ኣምላኽ ንኹልና ዝሃቦ ጸጋ ብምሕዳግና እዩ።

ኣብዚ ክነስተውዕለሉ ዘሎና መሰል ኣደታት ክብሃል እንከሎ ከምቲ ኣምላኽ ዝሃበን ብኣኡ መሰረት መሰላት ምሕላው እምበር እዚ እንርእዩን እንሰምዖን ዘሎና ዘይናቱ መልክዕ ሂብካ ወረ ምንፋሕ ብዝያደ ነመሰልን ነጻነት ኣደ ምግሃስ እዩ።

መዓልቲ ኣደታት እምብኣር ነቲ ካብ መጀመርያ ኣምላኽ ንሰበይቲ ዝሃቦ ክብሪ ክንሕሉ ዘንጊዕና እንተ ኣሎና ኸኣ ክንምለስ ዘዘኻኸር እዩ። ከምኡ ኣደታት ኣብዚ ዕለት ነቲ ኣምላኽ ዝሃበን ጸጋን ዝተፈላለዩ ህያባትን ከምቲ ኣምላኽ ዝሃበን ክጥቀማሉ መብጽዕኤን ዝሕድሳሉ ኣጋጣሚ እዩ።

ትምህርቲ ቅዱስ መጽሓፍ ነደታት ብዝርኢ፡

ቅዱስ መጽሓፍ ቃል ኣምላኽ ስለ ዝኾነ ብዛዕባ ዝኾነ ሰብ ከም ፍጡር ኣምላክ ኣልዒሉ ወይ ኣጉዲሉ ዝርእዮ የብሉን። ነፍስወከፍ ሰብ ኣብ ግራት ኣምላኽ ዓቢ ኣበርክቶ ክግብር ድላይ ኣምላኽ እዩ። ነደታት ብዝርኢ ድሕሪ ውድቀት ኣዳም በብግዚኡ ብዙሓት ኣደታት ኣብ ታሪኽ ድሕነት ዓቢ ተራ ተጻዊተን። ኣምላኽ ንድሕነት ህዝቡ ኣብ ታሪኽ ንብዙሓት ልኢኹ። ኣስተር ንኣብነት ንህዝባ ካብ ጥፍኣት ንጉሥ ፍርሳውያን ኣድሒናቶም። ኣብ ብዙሕ ተራ ኣደታት ዓቢ ምጃኑ ዘጠራጥር ኣይኮነን።

ገለ ካብተን ኣብ ብሉይ ኪዳን ብዝያዳ ዝንገረልን ክንጠቅስ፡

ሳራ ሰይቲ ኣብርሃም፡

ሳራ ኣደ ይስሓቕ ንሰብኣያ ኣብርሃም ብኹሉ ትእዘዞ ከምዝነበረት ነንብብ (ዘፍ 18~21)። “ሣራ ንኣብርሃም ጎይታይ እናበለት ትእዘዞ ነበረት ንስኻትክን ከምኡ ጽቡቕ እንተ ገበርክን ገለ ነገር እውን እንተ ዘይፈራሕክን ደቃ ኢኽን” (1ጴጥ 3:6) ዝብል ነንብብ። ንኹለን ኣደታት ጠባይን መገድን ሣራ ክሕዛ ቅ. ጴጥሮስ ይነግር። ሣራ ንኣብርሃም ኣብ ኩሉ ብጻይቲ ሓጋዚቱ ኮይናቶ።

አብ ስደት አብ ዓዲ ጓና ምስኡ ኩሉ ተሳቲፋ። አብ መጨረሻታ ይስሓቕ ብምውላዳ ወራሲ ሂባቶ ዝዓበየ ህያብ አደ።

አደ ሙሴ ነብይ፡

ንወዳ ካብ ቅትለት ፈርዖን ከመይ ገራ ከምዝድሓኩም አብ ዘፀ 2 ነንብብ። አብ ምድሓን ሙሴ አብኡ አይጥቀስን እዩ አዲኡ እያ ነቲ ኹሉ እትገብር። ንወዳ ክተድሕን ዓቢ ጥበብ ገራ አድሒናቶ። ሙሴ ኸአ ንህዝበ እስራኤል ካብ ባርነት ግብጺ አውጺእዎም። ናይ ወላዲት ሓልዮትን ፍቕርን ንሞት አብ ሕይወት ይቕይር። አደ ሙሴ አብነት ናይ እተን አብ ጽንኩር እዋን ንስድርኤን ዝመርሓ አደታት እየን።

ሓና አደ ሳሙኤል፡

ሃና መኻን ስለ ዝነበረት አምላኽ ውላድ ክህባ ኩሉ ጊዜ ትልምን ነራ። አምላኽ ውላድ እንተ ሃባ ንአገልግሎት አምላኽ ክተወፍዮ ምዃና ሙብጽዓ አትያ። አምላኽ ልመንኦ ሰሚዑ ንሳሙኤል ሂብዎ። ጸሎታ አብ ቅድሚ ኣምላኽ በጺሑ ነቲ ዝአተወቶ ሙብጽዓ ኸአ ንውዳ ወዲ ሰለስተ ዓመት እንከሎ አወፈያቶ። ሳሙኤል ብኹሉ ንአምላኽ ዘሓጉስ ሕይወት እናመርሐ ሓደ ካብቶም ዓበይቲ ነብያት ከምዝነበረ ቅዱስ መጽሓፍ ይነግረና። ሳሙኤል ቅቡእ አምላኽ ኮይኑ ንእስራኤል ብመንፈሳዊ ሕይወቶም አብ ቅድሚ ኣምላኽ ዝመርሕ ዝነበረ ቅዱስ ናይ አምላኽ ሰብ እዩ ነሩ።

አብ ብሉይ ኪዳን ብዙሓት አብ ታሪኽ ድሕነት ዓቢ ተራ ዝተጻወታ ከም ብዓል አስተር ዮዳት ዝአመሰላ አለዎ። አብ ኩሉ እንርእዮ አደታት እውን አብ ድሕነት ታሪኽ ዓቢ ታራ ከምዝነበረን ንህዝብን ንስድርኤን ከድሕነ ዝገበራኦ ዓበይቲ ፍጻሜታት ንርኢ።

መጽሓፈ ምሳሌ 31፡10~ፍ

አብ መጽሓፍ ምሳሌ ናይ ሓንቲ አደ ጽልዋ አብ ስድርኦ አብ ሕብረተ ሰብ ብግሉጽ ይዛረብ። አብዚ መጽሓፍ እቲ ነባርን ሃናጺን ነገር በደታት ክግበር እንከሎ እዩ ይብል። አደ ኩሉ እያ። ንሳ እንተላ ኩሉ አሎ ንሳ እንተ ተበገሰት ኩሉ ይሰልጥ። “አደ ኃያልን ክብርትን እያ ብቲ ዝመጽእ መዓልቲ ኸአ አይትጭነቕን እያ። ብልዙብ አዘራርባ ጥበብ ትምህር”። ኩሉ ሕይወት አደ አብ ሕይወት ምልእቲ ስድራ አሎ። ናይ አደ ጠባይ፣ ኩሉ ናታ ዘበለ ንገዝኦ ይጸልዎ። “ንሓንቲ ስድራ ክትፍልግ ጣባይ አደ ሕተት” ይብሃል። መጽሓፍ ምሳሌ ብዙሕ ብዛዕብ አደ ይዛረብ።

አብ ሓዲስ ኪዳን፡

ማርያም፡

ማርያም አደ ኢየሱስ ዝኸበረት አደ። ሉቃስ ወንጌላዊ ከም ዝሕብረና ማርያም ካብ ኩልና ደቂ ሰብ ዝኸበርት ፍጥረት ከምዝኾነት እዩ። ንሳ አደ አምላኽ ብምዃና፣ ካብ አምላኽ ብዝተሞህባ ጸጋ፣ ባዕላ ብዝገበረቶን ንአምላኽ ከምዝሓጎሰት ንርኢ። አደ አምላክ ኮይና ንድሕነትና ንወዳ አብ ቀራንዮ ክስዋዕ እንከሎ ሰዊዓቶ። ነታ ንሱ ዝመስረታ ቤተ ክርስትያን አደ ኮይና መራሓታ። አብ ኩሉ ሕይወት ክርስትናና ማርያም ዓቢ ቦታ ክህልዋ እንከሎ ምልአት አልኦ። ማርያም ወደይ ዝበለኩም ግበሩ እናበለት ከም አደ መጠን ትላበወና። ድላይ ወዳ ጽቡቕ ክንገብር ንኃጢአት ክንሓድግ እዩ። አደታት ብፍሉይ ብባህሪ ኣሓት ማርያም ስለ ዝኾንክን ማርያም መራሒትክን

ክትገብርኦ ኣብ ሕይወትክን ዓቢ ጥቕሚ ኣልኦ። ሉቃስ ማርያም ንኹሉ ኣብ ልባ ትሕዞ ከም ዝነበረት ይነግረና (ሉቃ 2:51)። ኣደ ታቦት እያ ይብሃል እዚ ማለት ከኣ ንኹሉ እትጸውር ስለ ዝኾነት እዩ። ኣደ ብዘይ ሓበላ ዓይኒ ዘይትኸውሎ የብላን ይብል ምስላ ሃገርና። ንኹሉ ኣብ ልብኸን ምሓዝ ካብ ማርያም ተመሃርኦ።

ኣደ ክልተ ደቂ ዘበዴዎስ፡

ኣብ ኢየሱስ ቀሪባ ክልተ ደቃ ሓዲኦም ብየማን ሓዲኦም ብጸጋም ኣብ መንግስቱ ክገብረላ ንኢየሱስ ለሚና። ኣድታት ንውሉደን ክብላ ዘይገብርኦ የብለንን። ደቀን ክዕወቱ ኣብ ዝለዓለ ክበጽሑ ዝክኣልን ኩሉ ይገብራ። (ማቴ 2:20~28፥ ሉቃ 22:24~27፥ ማር 10:35~41)።

ማርያም መግደላዊት፡

ሓንሳብ ሕይወታ ቀይራ ንኢየሱስ ምስ ሰዓብቶ ድሕሪት ኣይጠመተትን። ክዋረድ ክስቀል ክመውት እንከሎ ከምቲ ንሱ ዝለዓለ ፍቕሪ ዘርኣያ ንሳ እውን ዝለዓለ እምነትን ፍቕርን ኣርእያ። ድሕሪ ሞቱ ኣብ ኩሉ ደልያቶ ክሳብ እትረኽቦ ደው ኣይበለትን። ቀዳመይቲ ኣበሳሪት ትንሣኤ ንሳ እያ። ትውፊት ከምዝብሎ ኣብ መወዳእታ ብሰማዕትነት ከም ዝሞተት ይነገር።

ኣደታት ኣብ ቀራንዮ፡

ኩሎም ወንጌላውያን ከም ዝሕብሩና ኢየሱስ ኣብታ መጨረሻታ ሰዓት ንኢየሱስ ብጽንዓት ዘሰነያኦ ኣደታት እየን። “ምእንቲ ደቅኸንን ምእንቲ ርእሰኸንን ብኸያ እምበር ምስእንታይስ ኣይትብከያ እናበለ” ኣጸናኒዕወን (ሉቃ 23:27~28)። ኣብ መስቀል እንከሎን ምስተቐብረን ደው ኢለን ዝዕዘባ ዝነበራ ኣደታት እየን። ልዕሊ ኹሉ መጀመርያ ትንሣኤ ዘበሰራ ኣደታት እየን። እዚ መሰረት ናይ ኩሉ ሰናይ ግብሪ ኣደታት ይገልጻልና። ምድንጋጽ ምብካይ ባህሪ ናይ ኣደታት እዩ። ነቲ ጨካን ሞት ኢየሱስ ርእየን ካብኡ ኣይተፈልያን ፍቕረን ብብኸያተን ገሊጸናሉ። እዚ ፍሉይ ህያብ እዩ። ኣብ ጽንኩር እዋን ፍቕርኻ ገሊጽካ ምኽኣል።

ኣደ ጢመቴዎስ፡

ጢመቴዎስ ካብ ዓባዩ ሎይድ ከምኡ ካብ ኣዲኡ ኤውንቄ ድልዱል ክርስትያናዊ መዕበያ ከም ዝረኸበ ቅዱስ ጳውሎስ ኣብ (2ጢመ 1:5) ይነግረና። ኣደ ክትምህር እንከላ ኣብ ልቢ ኣብ ሕይወት እዩ ዝኣቱ። ጢመቴዎስ እሙን ተኸታሊ ቅ.ጳውሎስ ኮይኑ ኣብ ንኡስ ዕድሚኡ ጳጳስ ኮይኑ መራሕ ቤተ ክርስትያን ከምዝነበረ ኣብ መልእኽቲ ብጳውሎስ ዝተጻሕፈት ንርኢ፥ እዚ ኹሉ ጥዕይቲ ኣደ ስለ ዘስተምሃረቶ እዩ።

ቀዳሞት ኣደታት ኣብ ክርስትና፡

ክርስትና ብቐሊል ኣብ ኩሉ ክበጽሕ ዝኸኣለ ብዙሓት ኣደታት ስለዝሰበኻኦ እዩ። ከም ብዓል ቅድስቲ ኣኘስ (304)፥ ቅ. ኣጋታ(250)፥ ቅ. ስስልያ (230) ብዙሓት ካልኣትን ብሰማዕትነት ከም ዝሞታ ታሪኽ ሰማዕታት ይነግረና። ኣብ ገዝኤን ኣብ ዓደን ኣብ ኩሉ ወንጌል ሰቢኸን። ዓበይቲ ቅዱሳን ከም ብዓል ቅ. ሞኒካ፥ ቅድስት ካተሪና ብዓልቲ ሴና፥ ቅ.በኪታ ሱዳናዊት፥ቅ. ክላራ፥ ቅ. ተረዛ ብዓልቲ ኦቪላ . . . ብሕይወተን ብሰማዕትነተን ወንጌል ሰቢኸን።

ናይ ዘመና ኣደታት፡

ሰብከተ ወንጌል ሎሚ እውን ናይ አደታት ሱታፊ እዩ ኣብ ኩሉ ከምዝበጽሕ ገርዖ ዘሎ። ሰብ ሓዳር ኣብ ቤተን ከምኡ ኣብ ምስዮናት ኣብ ኣገልግሎት ቤተ ክርስቲያን ብዝያዳ ንቤተ ክርስቲያን ሕይወት ዝህባ አደታት እየን። አምላኽ ፍሉይ ጸጋ ሂብወን ብዙሓት ንዓለም ብትምህርተን ብሕይወተን ዝቐየራ አለዋ። ከም ብዓል ማዘር ተረዛ ከምኡ ማዘር ኣንጀሊካ ዝአመሰላ ናይ ዘመና መማህራን እምነት እየን። ኣብ ዓድና ሰብ ኪዳን አደታትን ከምኡ ብእናቴታ ዝፍለጣ አደታትና ኣብ እምነት ነፍሲ ወከፍና ዓቢ ጽልዋ ዘሕደራልና ከምኡ ዘስተምሃራና ኩልና እንምስክሮ እዩ። ብዙሓት አደታት ገዝኤን ሓዳሪን ቤት አምላኽ ገርን ዝመርሓ ከምዘለዋ ኩልና እንርእዮ እዩ። መሰረታዊ እምነትና ብእናቴታ ሃገርና ተማሂርና። ኣብ ቤተ ክርስቲያን ኣብ ኩሉ ዘገልግላ ዳርጋ አደታት እየን። እምነት አደታት ኣብ ግብሪ ክትርእዮ ቀሊል እዩ። አደታት ሽልማት ቤተ ክርስቲያን እየን። አደታት ዘይሳተፍኦ ቍምስና ጨው ዘይብሉ መግብን ሓደ እዩ።

መልእኽቲ ናይ እዚ ብዓል እንታይ እዩ፡

መጀመርያ አደ ምዃን ህያብ አምላኽ እዩ። ንሕና ደሊና አይኮናን ኣንስተይቲ ወይ ተባዕታይ እንከውን አምላኽ ስለ ዝደለዮ እዩ። አምላኽ ከአ ነዚ ጸዋዕታ እዚ ክህበና እንከሎ ካባና ዝደልዮ ስለ ዘልኦ እዩ። በዚ ሕይወት እዚ መንግስቲ አምላኽ ክነስፍሕ እዩ ጸዋዕታና። አደታት እምብአር አምላኽ ንፍሉይ ጉዳይ እዩ ሓርዩክን ከምቲ ከድሕነና ምስ ደለ ንማርያም አደ ሓደ ወዱ ክትከውን ዝሓረዖ ንኣኽን ከአ ሓርዩክን። እንታይ እዩ አምላኽ ካባኽን ዝደልዮ።

- **ቅዱሳት ክትኮና፡** ህይወትክን መስካሪ አምላኽ ኮይኑ ክርከብ። እዚ ንኹልና ደቂ ሰብ ዝቐርብ መጸዋዕታ እዩ። ክርስቶስ ምእንታኽን መይቱ ደቂ ሰማይ ገሩክን። ክትቅደሳ ደቂ መንግስተ ሰማይ ክትኮና ድላይ አምላኽ እዩ። እዚ ምኽሪ አይኮነን ትእዛዝ እዩ። ክትሰምዓኦ ክትቅበላኦ ግድነት እዩ። ቅድስና ደሊኻ እትገብሮ ጸልኢካ እትሓድጎ ጉዳይ አይኮነን። ንአምላኽ ክንመርጸ ወይ ክንሓድጎ አይ ኮነን ፈጢሩና ናቱ ኮና ክነብር እዩ ድላይ። እሞ አደታት ሕልናኽን ክትሓታ ሕይወትክን ክትግምግማ ሎሚ መዓልትኽን እያ። ኣብ ቅድሚ አምላኽ ከመሎኹ ነቲ ንሱ ዝደልዮ መገዲዶ ሓዘ አሎኹ ወይስ ተደናጊረ ጋሻ መገዲ ሓዘ እጉዕዝ አሎኹ ኢልክን ምስ ነፍሰኽን ክትዛረባ እንተ ኸአልክን ካብ አምላኽ ርሑቓት አይኮንክን። ሎሚ ከቢዱ ዘሎ ሕልናኻን ሕይወትካን በበይኑ ኮይኑ እንከሎ ሓንቲ ከምዘይኮንካ ምንባር እዩ።
- **አበሰርቲ ትንሣኤ ክትኮና፡** ቅድስና ፍሪ ትንሣኤ ክርስቶስ እዩ። ቅድሚ ኹሎም ንጣዕሚ ትንሣኤ ዝረአያን ዘስተማቕራን ዝሰበኻን አደታት እየን። እተን ንሓዋርያት እዚ ዝነገራ ማርያም መግደላዊትን ዮሃናን ማርያም ሰይቲ አደ ያዕቆብን ካልኦት ኣንስትን (ሉቃ 24፡ 10) እየን። ለይቲ ፍቕሪ ኢየሱስ ዓዚዘወን፣ ሓዋርያት ብፍርሒ ኣብ ገዛ ተዓጽዮም እንከለዉ ንሳተን እየን ኣብ መቓብርን ኣብ ኩልን ንኢየሱስ ዝደልያ ዝነበራ። እዚ እዩ እቲ ቀንዲ ስርሓ አደታት ንኢየሱስ ኣብ ኩሉ ደሊኽን ክትረኽብኦ እሞ ንአና ክትነግራና። ሎሚ ኢየሱስን ብዙሓት ጠፊእና አሎ። ገለና ገዝኡ ጠፊኡና ገለና ንስሙ እንአምኖ ገለና ኸአ ወሪኡ ስኢና አሎና። ከም ሓዋርያት ብፍርሒ ዓለምን ብኻልእ ዋኒናን ተሓቢእና አሎና እሞ ኣብቲ ቦታ ተሓቢእናዮ ዘሎና ንኢየሱስ አምጽአልና።
- **ቀንዲ ስራሕክን ምምህርና እዩ፡** ኩልና አደታትና ብዝመሃራና ኢና እዚ ሒዝናዮ ዘሎና። ኣብ ከርሳ እንከሎና ጀሚራ ክሳብ ዓቕሚ አዳም ወይ ሓዋን እንበጽሕ ዝበዝሐ ክፍሊ ሕይወትና እትምህረና አደና እያ። አደ ምምህርና እንተ ሓዲጋቶ ወይ እንተ ዘየላ ዝኸትምና ይኣቱ ምስኡ ኩሉ ቅጽዓት ዝክትምና ኣትዩ ሕይወትና ይበላሾ። እሞ

አደታት መግሥራን ዘሎኸን ወይስ ዘንጊዕኸን አሎኸን። ንፋዕ መምህር ንተመሃርኡ ሓንቲ ደቂቕ አይዘንግዕን እዩ። አደታት ክትዝንግዓ ካልእ ውራይክን ክግዘክን ናታትክን አይኮነን። ስለዚ ንመገዲ አምላኽ እትምህራ ንፍልጠት እትምህራ ንሰብ ሰብ ክኸውን እትምህርኡ ንሰኸን ኢኸን።

- **አብነት ኩና።** አደ አብ ገዝአ አብ ቤተ ክርስቲያና አብ ሕብረተ ሰባ አብነታዊት ክትከውን እንከላ ኩሉ እዩ ዝዕወት። ሕይወትክን ኩሉ ቃልክን፣ መንፈስክን፣ አብነታዊ ክኸውን ይግባእ። ቅዱስ ጵጥርስ “መልክዕክን ግዳማዊ ብዝኾነ ማለት ብሥርሓት ርእስን ወርቂ ብምእሳርን ብኸቡር ክዳውንትን እይኹን፣ መልክዕክንሲ እቲ አብ ልቢ ወዲ ሰብ ዘሎ ለዋህን ህዱእን ዝኾነ መንፈስ ይኹን። እዚ መንፍስ እዚ ዘይበርስ አብ ቅድሚ አምላኽ ከአ ክቡር እዩ” (1ጴጥ 3:3~4) ይብላክን። ኩሉ ነገርክን ሓላፍነት ዝመልአ ፍርሃት አምላኽ ዝለበሰ ክኸውን ተቓለሳ። እታ ንሰማይ እትወስድ መገዲ ቀጣንን ጸባብን እያ። ስለዚ ትዕግስቲ ለውሃት ሰኒቕክን ቅዱስ ሕይወት ምርሓ።
- **ጸወርቲ መስቀል ኩና።** ጣዕምን ምስጢርን መስቀል ቀዲመን ዘስተማቕራ አደታት እየን። “ኢየሱስ ንቀራንዮ ክስቀል ክኸይድ እንከሎ ገሊኤን አንስቲ ዋያዋይ ይብላሉን ይበኽያሉን ምስ ረአየ አብአን ግልጽ ኢሉ ምእንቲ ርእስኸንን ምእንቲ ደቅኸንን ብኸያ እምበር ምእንታይስ አይትብኪያ” (ሉቃ 23:27~29) በለን። ኩሉ እቲ ዝወርዶ ዝነበረ ግፍዕን ውርደትን ይርእያ ዝነበራ አደታት እየን። እዚ ንምስጢር መስቀል ብዝያዳ ክርድአና ክፈልጣን አኽኢልወን። ሎሚ እውን አደታትን አሓትን እዚ ክትገብራ እዩ ድላይ ኢየሱስ። ንመስቀልክን ከቢድኒ ኢልክን አይተውርድኡ። አብ ገለ እዋን ትርጉም ዘይብሉ ኮይኑ ክርአየክን እዩ አብ ገለ እዋን ከአ መስቀል ክትቅይራ ፈተና ክመጽአክን እዩ እንተኾነ ትርጉም መስቀል አይቅየርን እዩ እሞ ንዘሎክን መስቀል ጸርክን ከአላ። እሞ መስቀልይ ጸረ ንመድኃኒ እስዕቦ ዘሎኹ ኢልክን ሕይወትክን ርአያ። እወ መስቀለይ ጸረ እስዕባካ አሎኹ በላኦ።
- **ንኹሉ ብልቦና ምርሓኦ።** ለባም አደ ምዓት ካብ ገዝአ ተርሕቕ፣ ለባም አደ ንዝተጋደየ ትመልስ። ለባም አደ ደፊራ ንጌጋ ገዝአ ትእርም። ጥዑይ ምኽሪ ካብ አደ እዩ ዝርከብ። ንሳ አብ ሕይወታ ዝያዳ ካልኣት አፍቂራ እትኸእል እያ። ንኹሉ ብዓይኒ ፍቕሪ ስለ እትርእዮ ሕነ ክትፈዲ ናይ ካልኣት ውድቀት ክትርኢ ባህርያ አይኮነን ስለዚ ንጸልማት አብ ብርሃን ንሓዘን አብ ምጽንፍዕ ክትቅይር አምላኽ ዝሃባ ፍሉይ ጸጋ እዩ። ናይ ሎሚ አደታትከ እዚ ድዩ መለለይኸን ብፍላይ አብ ዛኸን። አብ ዓለም እታ ዝሓመቕት አደ ገዝአ እተመቐቐል እያ፣ ነቦ ካብ ደቁ ንደቃ አብ ነነድሕዶም እትፈላለ፣ ድኽምቲ አደ እያ። አደ ከም ጉሓፍ እያ ንኹሉ ክፍአት ገዝአ እትጸውር ንኹሉ ጌጋታት ገዝአ እትሰትር ያ ስለዚ ክቡራት አደታት እዚ መገዲ ሒዝክን እንተ ተጎግዝክን አምላኽ ይሕጎስ ሕብረተ ሰብ ከአ ይዕረ።

እግዚአብሔር ንአዳም ምሉእ ክኸውን ኢሉ ሓፍቲ ሂብዎ። ተፈጥሮ አዳም ክሳብ ሔዋን እትፍጠር ምሉእ አይነበረን። ሔዋን እምብአር ንኹሉ እቲ ካብ አዳም ጎዲሉ ዝነበረ መሊአቶ። እንታይ እዩ ጎዲልዎ ዝነበረ ኢልና እንተ ሓተትና ጎዲልዎ ዝነበረ ነቲ አምላኽ ዝሃቦ ጸጋ አብ ግብሪ ከውዕሎ ዓቕሚ አይነበሮን። ሕልንኡ ድኹም አምላክ ዝደልዮ ክገብር ጎደሎ ነሩ። ሔዋን ህያብ አምላኽ እያ ነራ። ሓደ ሰብ ህያብ ክህበና እንከሎ ኩሉ ጊዜ ነታ ህያብ ክንርኢ ከሎና ነቲ ወሃቢ ንዝክሮ። ሔዋን ንአምላኽ እተዘኻኸር ህያብ አምላኽ እያ። አዳም እንተ ዘንግዐ ንአምላኽ ክተዘኻኸሮ ሓላፍነት ዘለዎ ሄዋን እያ። እዚ እዩ አምላኽ ብፍሉይ ንኣኸን አደታት ዝሃቦ።

ቤትክን አምላክ ዘይዝከር ኮይኑ እንተሎ እትዕርያ ንስኻን ኢኻን። ሕብረተ ሰብ ኣብ መገዲ አምላክ ክምለስ እተዘኻኸራ ንስኻን ኢኻን። ሎሚ ዓለምና ዘዘኻኸራ ውሒደንኦ ግዲ አልዮን ኩሉ ኣብ እምነት ዛሕሊ ጥልመት ይበዝሕ ኣሎ እሞ መልእክትኻን አይትረስዓ።

ናይ ሓቂ ደቂ ማርያም ኩና፡

ማርያም ብኹሉ ኣብነትክን ግበርኦ። ማርያም እትመርሓ አደ ንኹሉ ክትክእል ጸጋ ክውሃባ እዩ። ማርያም ብፍሉይ ንኣኻን ሓፍትኻን ብኹሉ ባህሪ ሰብ ከማኻን ስለ ዝኾነት ብዝያዳ ክትሰምዓክን ዕድል ኣሎክን። ኣብ ዓድና ንሓራስ እንቋዕ ማርያም መሓረትኪ ንብል ብምኻንያቱ ማርያም ብክርስቶስ ምሕረት አምጺአትልና። ናይ ማርያም መንጎኻንት ንኹልና አድላዪ ይኹን እምበር ብፍሉይ ንኣኻን የድልየክን እዩ። እሞ ሎሚ አማርያም አደና ኣብነትኪ ተከቲልና ንስድራና ብቕድስና ክንመርሕ ሓግዝና በልኦ።

ቅ. ጴጥሮስ “ብዛዕባ እታ አባኻትኩም ዘላ ተስፋ ንዚሓተኩም ዘበለ ምላሽ ምሃብ ምእንቲ ክትክእሉ ኹሉ ሳዕ ድልዎት ኩኑ። ግናኽ ብለውሃትን ብኸብርን ግበርዎ” (1ጴጥ 3: 15) ይብል። ንስኻን ኢኻን እተን ኣብኣን ሓዲሩ ዘሎ ተስፋ መልሲ እትህባ። እቲ እትህብኦ ተስፋ ነቶም ኣብ ከባቢኻን ዘለዉ ብዝያዳ። ሰብ ኪዳንክንን ደቅኻንን።

ማርያም ሓደ ካብቲ መለለይኦ ኩሉ ጊዜ ድልውቲ እያ ነራ። አምላክ ካብኦ ዝደልዮ መልሲ ክትህብ ተሰናድያ ትጽብ ነራ። ንስኻትክን ደቂ ማርያም ንሓቂ ንእምነትክን መልሲ ክትህባ ስንድዎት ኩና። “ዘይብሉ ክህብ አይክእልን እዩ” ሓንቲ አደ ክትህብ ክትመርሕ እንተ ኾይና መጀመርያ ንሳ ዝውሃብ ክህልዎ ይግባእ። ማርያም ምልእተ ጸጋ ስለ ዝነበረት ዝውሃብ ሕሉፍን ትሩፍን ነርዎ። ልክዕ ከም ማርያም ወላ አይትኹና እምበር ጸጋ አምላክ ንኹሉ ክፉት እዩ ስለዚ ወሃብቲ ክትኮና እመናት ደቂ ማርያም ኩና።

በዚ ፍሉይ ዕለት እምብኣር ንኹልኻን ዝግበኻን ዝንኣስክን አደታት አምላክ ብፍሉይ ኣብ ልቢ ነፍሲ ወከፍክን አትዩ ጸግኡ ይዓድልክን። እዋን ትንሣኤ ስለ ዘሎና እቲ ኣብተን ቅዱሳት ኣንስቲ ሓዲሩ ንምምስካር ትንሣኤ ከምዘብቅዐን ንኣኻን ከኣ መስከርቲ ትንሣኤ ይግበርክን። ንሕና ኣሕዋትክን ደቅኻን ብፍሉይ ጸሎት ነሰንየክን አሎና። ኣብ ኩሉ ሕይወትክን ምስ ምሉእ ጥዕና ሃሊኻን ክትሕግዛና ክትመርሓና ምእንቲ።

መንፈስ ቅዱስ አምላክና ኣብ ኩሉ ይምራሕክን።

አባ ንጉሠ ፍሥሓ